

בעוה"ש"ת

קונטרס

## דו ביזט אַ הידוּש !

וואס דאס איז א וואונדערליכע שיעור אריינצוברענגען  
אין אונז די ריינע און קלארע אמונה אין באשעפער,  
ווי אויף עצות און התחזקות וויאזוי אדורך צו גיין דעם  
לעבן בשלום.

פארגעלערנט דורך

**פּבּוּד קדוּשֶׁת הַרֵב הַצַּדִּיק מוֹהֲרָא שׁו״ע**

**פּרָשַׁת יִתְרוֹ תשע״ג**

געבויעט אויף די ווערטער פון הייליגן רביו, אדונינו מורנו ורבנו

**רבי נחמן מברסלב, זכותו יגן עלינו**

און אויף די ווערטער פון זיין תלמיד, מורינו הגאון הקדוש

**רבי נתן מברסלב, זכותו יגן עלינו**

און עס איז צוזאמענעפלאכטן מיט פסוקים פון תורה, נביאים, כתובים, און מאמרים  
פון אנדערע הייליגע חכמים פון גמרא און מדרשים און הייליגן זוהר.

עס איז געברענגט געווארן צום דרוק  
דורך חסיד'י ברסלב - נוא יארק יצ"ו



## היכל הקודש ברסלב

181 Huschke Road, Liberty NY 12747

היכל הקודש

**בארא פארק**

4801 11th Ave,  
Brooklyn NY 11219  
347.760.5924

היכל הקודש

**קרית יואל**

8 Premishlan Way,  
Monroe NY 10950  
845.243.0563

היכל הקודש

**מאנסי**

32 Dolson Road  
Monsey NY 10952  
347.733.7551

היכל הקודש

**בני ברק**

רחוב ירושלים 2  
052.760.5715

היכל הקודש

**וויליאמסבורג**

27 Skillman Street  
Brooklyn NY 11205  
718.384.1652

היכל הקודש

**קרית יואל**

8 Hayes Ct.  
Monroe NY 10950  
845.467.5299

היכל הקודש

**בלומינגטון**

24 Merriewald LN S  
Monroe NY 10950  
845.238.0804

היכל הקודש

**ירושלים**

רחוב רבי נחמן מברסלב 15  
054.845.6150

צו הערן די  
הערליכע שיעורים  
פונעם ראש ישיבה שליט"א  
רופט:

**קול ברסלב**

212.444.9191

**חיווק פאר די אידישע שטוב**

212.444.9169

גורמסע"י

**קרן הדפסה  
היכל הקודש**

2623 State Route 52  
Liberty, NY 12754

718.387.2691

www.BreslevCenter.com

## דוּ בִיזַט אַ חִידוּשׁ !

.א.

וַיִּשְׁמַע יִתְרוֹ כִּהֵן מִדִּין חֲתָן מֹשֶׁה אֵת כָּל אֲשֶׁר עָשָׂה  
אֱלֹקִים לְמֹשֶׁה וּלְיִשְׂרָאֵל עַמּוֹ כִּי הוֹצִיא ה' אֶת יִשְׂרָאֵל  
מִמִּצְרַיִם (שְׁמוֹת יח, א).

זאגט אויף דעם רש"י: מה שמועה שמע ובא, וואס  
האט יתרו געהערט אז ער איז געקומען? קריעת ים סוף,  
ומלחמת עמלק (זבחים קטז ע"א). פֿרעגט דער זוהר הקדוש  
(יתרו סח ע"א): האט דען נאר יתרו געהערט אז דער  
אייבערשטער האט געשפאלטן דעם ים, די גאנצע

וועלט האט דאך געהערט דערפון, ווייל וואו עס איז נאר געווען וואסער האט זיך דאס געשפאלטן (שמות רבה כא, 1) ! נאר זאגט דער זוהר הקדוש אז דער חידוש פון יתרו איז געווען אז ער האט געהערט און ער איז געקומען, און ער האט זיך מגייר געווען. אזוי ווי דער באוואוסטער אויסדריק פון די בעלי מוסר: מען דארף 'דערהערן'; דאס הייסט, עס איז דא אמאל איינער הערט, אבער עס נעמט אים נישט איבער, און עס מאכט גארנישט אויס ביי אים, נאכדעם איז דא איינער וואס 'דערהערט', און עס טוישט אים.

עס איז געווען א גרויסער צדיק פון אונזערע לייט, רבי ישראל קארדוונער זכר צדיק לברכה, פלעגט ער זאגן: איינמאל אז דער הייליגער רבי האט שוין אויסגערופן: געוואלד! זייט אייך נישט מייאש, קיין יאוש איז גארנישט פארהאנען. קען שוין דער סמ"ך מ"ם טאנצן פון דער ערד ביזן הימל און די הימל ביז דער ערד, און עס וועט אים גארנישט העלפן; ווייל דער סמ"ך מ"ם וויל נאר צוברעכן א מענטש, אז ער טויג נישט, און עס וועט שוין פון אים נישט ארויסקומען קיין

גוטס, אָפּער אז מען 'דערהערט' דעם רוף פון הייליגן רבי'ן, אז אַ מענטש טאר זיך קיינמאל נישט מייאש זיין אפילו אין די שווערסטע ביטערסטע צייטן. מאכט מען זיך נישט צו טוהן פונעם סמ"ך מ"ם, נאר מען ווייסט אז אלעס קען - און וועט - זיך איבערדרייען לטובה, דאס הייסט 'דערהערן'.

ער האט געהאט א תלמיד רבי ישראל בער אונדעסער ז"ל [נאס מען האט אים געבען זייער אויסגערוד'פט און מבזה געווען], פלעגט ער שטענדיג פֿרעגן זיין רבי'ן רבי ישראל קארדונער: מיר קומט אזוי שווער אָן צו זיין פֿרייליך, ווי אזוי זענט איר יא שטענדיג אזוי פֿריילעך? [כאטשיג ער האט געהאט אָן א שיעור צרות, קינדער זענען אים אַוועק רחמנא לצלן, אויף איז ער אליין געווען א בעל יסורים וכו', פון דעסטוועגן איז ער געווען א זעלטן פֿרייליכער איד], האט ער אים געזאגט: אַמת, מיר האָבן ביידע דעם זעלבן רבי'ן, און די זעלבע לקוטי מוהר"ן, נאר דער חילוק צווישן מיר און דיר איז: דו 'ווייסט' פון די עצות פונעם הייליגן רבי'ן, אָפּער איך 'באנוץ' זיך דערמיט.

וועגן דעם אז א מענטש וויל זיין מקורב צום הייליגן רבי'ן דארף ער אסאך לערנען דעם הייליגן רבינ'ס ספרים, בפרט די שיחות פון שיחות הר"ן און חיי מוה"ר'ן, און פאלגן יעדע זאך וואס דארט שטייט, און נישט קוקן אויף קיינעם, און זיך נישט טענה'נען מיט קיינעם. און אז דער הייליגער רבי האט געזאגט (לקוטי מוה"ר'ן חלק ב' סימן כד; ועוד הרבה): אז מען דארף זיין פריילעך, דארף מען פרובירן די מערסטע וואס מען קען, דאס מקיים צו זיין. דער הייליגער רבי האט געזאגט (שיחות הר"ן סימן קעז): איר דארפט זיך זייער פרייען אז איר האט אזא רבי; דארף מען זיך טאקע זייער פרייען מיט דעם, און אז מען פריידט זיך נישט, איז דאס א פגם אין אמונת חכמים רחמנא לצלן.

ב.

חז"ל זאגן: צוויי זאכן זענען צוגעגליכן צו 'קריעת ים סוף': קשין מזונותיו של אדם בקריעת ים סוף (פסחים קיח ע"א), 'פרנסה' קומט אן אזוי שווער ווי 'קריעת ים

סוף'. און קשה זיווגו של אדם בקריעת ים סוף (סוטה ב ע"א), אזוי אויף א 'שידוך' קומט אן אזוי שווער ווי 'קריעת ים סוף'. וואס 'קריעת ים סוף' איז געווען זייער שווער, סיי ווייל עס איז געווען קיטרוגים (שמות רבה כא, ז), און בכלל דער גס אז די ים זאל זיך געבן א שטעל אויף אינמיטן וואסער און ווערן צוויי ווענט, און מען זאל דורכגיין אין די טריקעניש, דאס איז 'שידוד הטבע' העכער פונעם מענטשליכן פארשטאנד.

די זעלבע זאך 'פרנסה' איז איינע פון די שווערסטע זאכן אזוי ווי חז"ל זאגן (עין פענית כה ע"א): דער אייבערשטער דארף נאכאמאל באשאפן דעם מענטש, ער זאל באקומען פרנסה. אויף איז 'פרנסה' א זאך וואס צופרעכט זייער שטארק דעם מענטש, אזוי ווי חז"ל זאגן (שמות רבה לא, יב): אז מען זאל לייגן 'עניות' אויף איין זייט וואגשאהל, און אלע אנדערע צרות אויף די אנדערע זייט, וועט עניות איבערוועגן. ווייל אז א מענטש האט נישט קיין 'פרנסה' און ער איז אריינגעפאלן אין חובות, צופרעכט דאס אים אינגאנצן.

די זעלבע זאך ביי 'זיווגים', וואס דאס איז נאך אמאל שווערער ווי 'פּרנסה', וואס אז מען וויל דוקא בלייבט מען נישט הונגער. אזוי ווי דער הייליגער רבי האט אמאל געזאגט פאר אונזערע לייט (חיי מוה"ר"ן סימן תקכח): וואס זארגט איר זיך אזוי אויף פּרנסה?! ברויט מיט אונגערקעס [פיקל] איז א גוטע עסן. אבער אויב האט מען נישט קיין זיווג איז זייער ביטער, און דאס איז די שווערסטע זאך.

דערפאר זאגט דער הייליגער רבי (לקוטי מוה"ר"ן חלק ב' סימן פ"ט): דער צדיק איז דער שדכן וואס מאכט אלע שידוכים; ווייל ער פארשטייט די צער און די נסיונות וואס גייט דורך אויף א בחור און א מיידל. און ער איז זיך מוסר נפש צו מאכן שידוכים, און דאס דארף זיין דער עיקר ארבעט פון א אמת'ן מנהיג.

וועגן דעם דארף א יונגערמאן דאנקען און לויבן דעם בורא כל עולמים, אז דער באשעפער האט אים געהאלפן אז ער איז ארויסגעגאנגען פון זיין תפיסה, אזוי ווי חז"ל זאגן (בראשית רבה סח, ד): אויפן פסוק (תהלים סח, ז): מוציא אסירים בפושרות, דער אייבערשטער



נעמט ארויס די וואס זענען צוגעבינדן אין תפיסה; אז דאס גייט ארויף אויף א זיווג, וואס פאר זיי האבן חתונה געהאט זענען זיי נעבעך געווען אין א תפיסה, און געמוזט זינדיגן רחמנא לצלן, אבער נאכדעם אז זיי האבן געטראפן זייער זיווג, גייען זיי ארויס פון תפיסה.

דערפאר אז מען האט חתונה געהאט, דארף מען נאר דאנקען דעם אייבערשטן, און נישט זיך אפרעדן און באקלאגן חס ושלום, אז מען איז אריינגעפאלן, אזוי ווי חז"ל זאגן (שם): דאס ווארט בכורות איז צוזאמגעשטעלט פון צוויי ווערטער: בכי - ושירות, דבעי בכי, דבעי שר שירה. דאס הייסט נאכדעם וואס מען האט זוכה געווען חתונה צו האבן, איז דא א בחירה: איינער פריידט זיך און לויבט דעם אייבערשטן אז ער האט חתונה געהאט ברוך השם, אן אנדערער וויינט אין קלאגט שטענדיג, אז ער איז אריין געפאלן, וואס באמת איז נישט דא אזא זאך, ווייל אלע פרויען זענען די זעלבע זאך, אזוי ווי חז"ל זאגן (שבת סב ע"א): נשים עם בפני עצמן; נאר אלעס ווענדט זיך אין דעם מאן. איז ער זוכה, און ער פירט זיך אויף אזוי ווי עס

דארף צו זיין, העלפֿט זי אים ארויס, אָפּער אויב איז ער  
נישט זוכה, דעמאלטס איז זי קעגן אים (יבמות סג ע"א).  
קומט אויס אז די צוויי זאכן: 'שידוכים' און 'פּרנסה',  
איז אַ מורא'דיגע וואונדער.

און אזוי אויף פּרנסה קומט דורך צדיק, אזוי ווי דער  
הייליגער רבי זאגט (לקוטי מוהר"ן חלק ב' סימן מ): דער צדיק  
איז משפיע פארן מענטש אזא מין שפע, אז ער האט א  
שפע כפולה, א דאפּלטן שפע. ווייל חז"ל זאגן (קהלת רבה  
ג, יב): יש לו מנה רוצה מאתיים. דער טבע פון א מענטש  
איז, אז ער איז קיינמאל נישט צופרידן, וויפיל ער האט  
דארף ער דאפּלט; אָפּער ביים צדיק באַקומט מען אזא  
ברייטן דעת, אז מען האט שפע כפולה, און מען שפּירט  
אז עס פּעלט נישט גארנישט ברוך השם, ווייל אלעס  
ווענדט זיך אינעם שכל, אזוי ווי חז"ל זאגן (נדרים מ"ב):  
דעת קניית מה חסרת, דעת חסרת מה קניית, דאָא ביה  
פולא ביה, ודלא דא ביה מה ביה, אז מען האט שכל  
האט מען אלעס, און אז נישט, האט מען גארנישט.

וועגן דעם אז א מענטש האט שכל און ער גייט  
ארויס פון זיין צמצום און קטנות המוחין, וועט ער

אלעמאל האבן 'פּרנָסה', און ער וועט נישט זיין אונטערטעניגט ביי א צווייטן, און אז ער האט נישט קיין פּרנָסה, ווערט גע'פּס'ק'נט אין ש'ל'חן ערוף (יורה דעה סימן רנ"ג): אז ווער עס האט נישט קיין פּרנָסה, מעג גיין נאך געלט. אבער נישט זיך פארקויפן דאס לעבן בגשמיות און ברוחניות פאר יענעם.

דער הייליגער רבי האט געזאגט אמאל, אז ער וויל אז מיר זאלן האבן א שטעלע אין פּרנָסה (חיי מוהר"ן סימן תקא). ווייל אזוי האט מען א גדלות המוחין, און מען איז מצליח ברוחניות אויף. מען דארף וויסן א כּלל: אז מען איז א בּטלן בגשמיות איז מען א בּטלן ברוחניות, און אז מען איז א בּטלן ברוחניות איז מען א בּטלן בגשמיות, וועגן דעם אז דער אייבערשטער העלפט אז א מענטש האט דעם שכל פונעם צדיק גייט אים דאס גאנצע לעבן אנדערש.

חז"ל זאגן (פּבא מציעא נט ע"א): אוקירו לנשייכו פי היכי דתתעתרו, אז מען איז מכבד די ווייב, האט מען 'עשירות', אזוי אויף זאגט דער הייליגער רבי (לקוטי

מױברײַן חלק א׳ סימן ס״ט): אז די גאנצע געלט פון א מענטש קומט נאר דורך זיין ווייב.

## ג.

די צווייטע זאך וואס יתרו האט געהערט און עס האט אים איבערגענומען איז געווען: 'מלחמת עמלק', וואס דאס איז געווען א ביטערע מלחמה, אזוי ווי חז"ל זאגן (תנחומא תצא ט): נאכדעם וואס דער אייבערשטער האט ארויסגענומען די אידן פון מצרים, און ער האט זיי געמאכט די אלע ניסים, האט זיך קיין שום פאלק נישט דערוואגט צו טשעפענען די אידן, ביז עמלק איז געקומען און ער האט זיך אנגעהויבן מיט די אידן. און וואס איז געווען דער כח פון עמלק? אז ער האט אריינגעברענגט ספיקות אין די אמונה; ווייל א מענטש וואס האט אמונה איז ער דער גליקליכסטער מענטש, אזוי ווי שלמה המלך זאגט (משלי כח, כ): איש אמונות רב ברכות, א מענטש וואס האט אמונה, גיסט זיך אויף אים ברכות.

וועגן דעם דארף זיך א מענטש זייער שטארקן מיט  
 אַמונָה, דערפֿאר האט דער הייליגער רבי אַסאָך גערעדט  
 פֿון אַמונָה, און אז א מענטש וויל האבן אַמונָה זאל ער  
 לערנען שיחות הר"ן, וואו עס איז דא אַסאָך שיחות  
 וואס דער הייליגער רבי איז מחזק דעם מענטש מיט  
 אַמונָה אין בורא פֿל עולמים, אז ער זאל זיך נישט  
 נאכלאזן און צובראכן ווערן, נאר גלייבן אז דער  
 באשעפער וועט אים אַוודאי העלפֿן. און ווען א מענטש  
 לייגט זיך אַריין אין אַמונָה, זעהט ער ממש וואונדער.

וועגן דעם ווען יתרו האט געהערט, די צוויי זאכן:  
 קריעת ים סוף: וואס דאס מיינט די וואונדער פֿון  
 באשעפער, ווי אזוי ער העלפט אז מען טרעפט א זיווג  
 און אז מען האט 'פֿרנסה'. מלחמת עמלק: אז ברוך  
 השם מען איז מבטל די קליפה פֿון עמלק, דורכדעם  
 וואס דער צדיק ברענגט אַריין אַמונָה, אויב אזוי איז ער  
 געקומען.

ד.

פֿי הוציא ה' אֶת יִשְׂרָאֵל מִמִּצְרַיִם, יתרוֹ הָאֵט גְּעֹהֶרֶט  
 אַז דער אַייבֶּערֶשְׁטער הָאֵט אַרױסִגְענוּמֶען די אַיִדן פֿון  
 מִצְרַיִם, ױאס דָּאס אַיז דער גֶרעסְטער וואונדער. די  
 קדמונים פֿרעגן, פֿאַרױאס דערמאַנט מען שְׁטענדיג דעם  
 גס פֿון 'יציאת מצרים' אַזױ ױי מען זאַגט: 'זְכֹר לִיציאת  
 מִצְרַיִם', און נישט 'זְכֹר לְבְרִיאת העולם' די גס פֿון  
 באשאפן די ױעלט ! ?

נאַר 'בְּרִיאת העולם' אַיז געווען יש מאין, דָּאס הייסט  
 עס אַיז גאַרנישט געווען, און דער באַשעפֿער הָאֵט  
 געמאַכט אַ בְּרִיאָה, אָבער ביי 'קריעת ים סוף' אַיז  
 געווען יש מיש, דָּאס הייסט עס אַיז שױן געווען אַ ים,  
 און אין דעם ים הָאֵט דער באַשעפֿער אױסִגְעטְרִיקֶנט  
 מען זאַל קענען דױרְכְּגױן, ױאס דָּאס אַיז אַ גְרוֹיסער  
 וואונדער. נאָך אַ חילוק: אַז די בְּרִיאָה הָאֵט דער  
 אַייבֶּערֶשְׁטער באַשאפן פֿאַר יעדן נישט נאַר פֿאַר אַיִדן,  
 נאַר אױף לְהַבְדִּיל פֿאַר די גוֹיִם, פֿאַר חיות, און אַלע  
 באַשעפֿענישן, אָבער די גס פֿון 'קריעת ים סוף' הָאֵט  
 דער אַייבֶּערֶשְׁטער געמאַכט נאַר פֿאַר די אַיִדן.

חז"ל זאגן (בראשית רבה טז, ד): אז אלע גלותין ווערן אויף אנגערויפן מצרים, ווייל זיי האבן ענג געמאכט פאר אידן, פון די לשון מצרים - ענגשאפט. און דאס איז געווען דער עיקר וואונדער, אז דער אייבערשטער האט ארויסגענומען די אידן פון אלע ענגשאפטן. ווייל דער עיקר צרה פון א מענטש איז, אז ער איז אין מצרי"ם, מיצר - ענג, ים - דער מוח; דאס הייסט, ער איז קליין קעפלדיג און מצומצם, אבער אז א מענטש האט א שטארקע אמונה, און ער ווייסט אז דער באשעפער איז דא, און אויף אין די גאנצע וועלט, גייט ער ארויס פון זיין צמצום, און ער זעהט פאר זיך א שיינע גרויסע וועלט.

דער הייליגער רבי האט זייער געהאלטן פון א סוחר, ווייל חז"ל זאגן (אבות ד, ג): אין לך אדם שאין לו שעה, ואין לך דבר שאין לו מקום, יעדער מענטש האט זיך זיין צייט ווען ער וועט האבן הצלחה. וועגן דעם אז א מענטש איז א ביזנעס-מאן, ווען עס וועט אנוקומען זיין צייט פון הצלחה, קען אים געלונגען גוטע געשעפטן, און ער וועט מאכן אסאך ריווח, אבער אז א מענטש איז

אין אַ 'קטנות המוח', אַרבעט ער ביי יענעם ווי אַן 'עבד פֿנעני', און מען שאַפט אויף אים זוכו, און וואַספֿאַראַ ריווח קען ער שוין מאַכן ווען ער האַט הצלחה? ! (זיין חיי מוהר"ן סימן תסה).

די זעלבע זאַך איז אין שטוב; אַ מענטש דאַרף האָבן דעם שכל ווי אזוי צו פֿירן אַ שטוב, ווייל אַפֿילו ער האַט זייער אַ שווערע שטוב, אָבער אויב ער ווייסט ווי אזוי צו האַנדלען, קען ער זיך שטענדיג אַן עצה געבן. און אזוי איז ביי יעדע זאַך, אז אַ מענטש איז זוכה, און ער גייט אַרויס פֿון מצר-ים, פֿון זיין צמצום, דאַס איז דער גרעסטער נס, און צו דעם קען מען נאר צוקומען דורכן צדיק. דערפֿאַר איז יתרו געקומען צו משה אין מדבר.

ה.

ויאמַר אֶל מֹשֶׁה אֲנִי חֲתָנְךָ יִתְרוֹ בֶּן אֵלֶיךָ וְאַשְׁתְּךָ וּשְׁנֵי בָנֶיהָ עִמָּה (שמות יח, ו). זאַגט רש"י: יתרו האַט געזאַגט פֿאַר זיין איידעם משה רבינו: אויב גייסטו נישט אַרויס פֿאַר מיינעט וועגן, גיי אַרויס וועגן דיין ווייב, אויב גייסטו נישט אַרויס וועגן דיין ווייב, גיי אַרויס וועגן



דיינע קינדער. וואס דאס איז אַ מורא'דיגע לימוד פאר אַ יונגערמאן אז ער זאל מכבד זיין, זיין שווער, און אויב איז זיין שווער אים נישט גענוג ווערד ער זאל אים מכבד זיין וועגן זיין אייגענע פּבּוּד, זאל ער אים כאטש מכבד זיין ווייל ער האט אים געגעבן זיין טאכטער פאר אַ ווייב, און ער זאל דאס טוען פאר איר פּבּוּד, און אויב די פּבּוּד פון זיין ווייב איז אים אויף נישט ווערד, זאל ער דאס כאטש טוען וועגן זיינע קינדער. דער זוהר הקדוש זאגט (פהעלותף קנב ע"א): וויי איז פאר אַ מענטש וואס זאגט אז אין די תורה שטייט סתם מעשיות; ווייל די תורה ווערט אנגערופן תורת חיים, און לערנט אונז ווי אזוי זיך צו פירן (זוהר מצורע נג ע"ב).

וועגן דעם דארף מען זעהן מכבד צו זיין אַ שווער און שוויגער, ווייל אויב מען איז רחמנא לצלן מזלזל אין אַ שווער און שוויגער, איז דאס גורם נאכדעם צו צושטערן דעם 'שלום בית', און אפילו ער וויל נישט די טובה פון זיין ווייב, זאל ער כאטש רחמנות האבן אויף די קינדער וואס ער האט געברענגט אויף דער וועלט, אזוי ווי חז"ל זאגן (גיטין ז ע"ב): ווער עס גט רחמנא

לצ'לן זיין ערשטע ווייב, לאזט אפילו דער מזבח טרערן אויף אים. און דער טעם פארנוואס דווקא דער מזבח וויינט, עס איז דאך געווען אין בית המקדש נאך פלים: דער ארון, וואס דארטן איז געווען די לוחות און העכער דעם די צוויי פרוכים וכו', בפרט דער פיור וואס דאס איז געמאכט געווארן דורך די 'מראות הצובאות', וואס דאס האט געברענגט 'שלום בית' (תנחומא פקודי, ט), אויף האט מען אנגעטרינקן א סוטה פון די פיור וכו'?! נאר דער מזבח וויינט: איך האב שוין גענוג קרבנות, ברענג נישט נאך קרבנות; ווייל אויב חלילה עס איז נישט דא קיין שלום בית, שאדט דאס פאר די קינדער, און זיי ליידן נאכדעם דערפון, [א גוטער מחנך קען גלייך דערקענען אויף א קינד, אויב ער קומט געבען פון א צובראכענעם שטוב], דאס וויינט דער מזבח: ברענג נישט דיינע קינדער פאר קרבנות.

ו.

ויספר משה לחתנו את כל אשר עשה ה' לפרעה ולמצרים, על אודת ישראל, את כל התלאה אשר מצאתם בדרך ויצלם ה' (שמות יח, ח), משה רבינו האט פארציילט

פאר יתרו אלע ניסים וואס דער באשעפער האט געטווען. דער הייליגער רבי ר' אלימלך זכותו יגן עלינו זאגט (נועם אלימלך, בהעלותך): א איד זאל שטענדיג פארציילן די ניסים און מופתים וואס דער אייבערשטער האט מיט אים געטווען, און אזוי וועט אים דער אייבערשטער טוען נאך מער מופתים, וואס דאס איז דער גאנצער ענין צו דערציילן פסח ביינאכט די ניסים ונפלאות וואס דער בורא פל עולם האט מיט אונז געטווען, וואס דורכדעם טוט דער אייבערשטער נאך גרעסערע ניסים.

דער הייליגער רבי נתן האט אמאל נאכגעזאגט פון הייליגן רבי'ן: ווען א איד דאנקט דעם באשעפער, און ער זאגט שטענדיג אז עס גייט אים גוט, זאגט אים דער בורא פל עולם: דאס הייסט גוט? איך וועל דיר ווייזן וואס הייסט גוט! און דער אייבערשטער איז משפיע פאר אים אסאך גוטס, אבער אז א מענטש באקלאגט זיך שטענדיג, אז עס איז אים ביטער און פינסטער, און אלעס גייט אים שלעכט חס ושלום, זאגט אים דער באשעפער: איך וועל דיר ווייזן וואס הייסט שלעכט, דער אייבערשטער זאל אפהיטן.

ז.

עֲתָה יִדְעֵתִי כִּי גְדוֹל ה' מִכָּל הָאֱלֹקִים וְגו' (שְׁמוֹת יח, יא),  
 זאגט דער זוהר הקדוש (יתרו סט ע"א): יתרו איז נישט  
 געווען סתם א גלח, נאר ער האט געדינט אלע עבודת  
 זרה'ס אויף דער וועלט. און אז אַזאַ מענטש קומט און  
 זאגט: עֲתָה יִדְעֵתִי כִּי גְדוֹל ה' מִכָּל הָאֱלֹקִים וְגו', יעצט  
 ווייס איך אז דער באשעפער איז גרעסער פון אלע  
 עבודה זרה'ס, דאס איז דער גרעסטער וואונדער, און  
 דאס מאכט א מורא'דיגער רושם, און דאס ברענגט א  
 מורא'דיגן פבוד פארן אייבערשטענס נאמען.

פון דעם קען מען זיך אויף אראפלערנען א  
 מורא'דיגע התחזקות, פאר א בַּחור וואס עס איז  
 איבערגעגאנגען אויף אים געפערליכע ירידות און  
 נפילות, און ער איז זייער ביטער דורכגעפאלן, אָדער אַ  
 יונגערמאן וואס איז דורך געגאנגען שוועריקייטן, און  
 געווענליך איז מען זיך גלייך מייאש, און מען טראכט,  
 אז מען האט שוין נישט קיין תקנה, אָבער אז מען האט  
 די הקדמות פון הייליגן רבין, איז מען זיך זייער מחזק  
 פון דעם אליין, און מען טראכט צו זיך: איך, וואס איך

האב אַזא נידערִיגע נשמה, וואס עס איז נאך נישט געווען אויף דער וועלט אַזא נידריגע נשמה, האב איך זוכה געווען צו וויסן פון אַזא הייליגן רבי'ן, קען איך אַוודאי און אַוודאי צוריקגיין צום באשעפער, און דאס וועט נאך זיין דער גרעסטער חידוש ביים באשעפער ! און פון דעם האט דער אייבערשטער די גרעסטע כבוד און הנאה (לקוטי מוהר"ן חלק א' סימן יד). ווייל ווען א מענטש שפירט דעם אמת, אז ער איז גארנישט, דעמאלטס גייט ער אלץ העכער און העכער, און ער קען אַנקומען צו די העכסטע מדריגות.

## ח.

ויהי ממחרת, וישב משה לשפוט את העם (שמות יח, ג), חז"ל זאגן (מכילתא יתרו, ג) : דאס גרויסקייט פון משה רבינו איז געווען : מן ההר אל העם ; דאס הייסט, אז כאטשיג ער איז געווען דבוק אין בורא כל עולמים, דאך אבער, ווען ער איז צוריקגעקומען, האט ער זיך גלייך אראפגעלאזט צו די אידן, ווייל געווענליך א מענטש וואס איז זייער גרויס און איז צוגעקלעבט צום

אייבערשטן, האט נישט קיין צייט און קיין געדולד זיך  
אַראַפּצולאַזן צו מענטשן.

דער הייליגער רבי האט געזאגט (חיי מוהר"ן סימן רנב):  
ביי אים איז רצוא נישט קיין שום עבודה, נאר זיין עיקר  
הארעוואניע איז אויף שוב; דאס הייסט, ביי עבודת  
השם איז דא רצוא: א מענטש שפירט אן התעוררות און  
חיות ביים דאווענען וכו'; און שוב: ווען ער פארלירט  
זיין התעוררות און התלהבות.

און פאר רוב מענטשן קומט אן שווער רצוא; דאס  
הייסט, ער וויל זיך אויפהייבן, ער וויל אמאל דאווענען  
ערליך, ער וויל רעדן צום באשעפער, אפער עס קומט  
אים אן מורא דיג שווער, אפער ביי ושוב איז ער  
שטענדיג. אפער אז איינער האט זיך שוין אזוי שטארק  
אויסגעארבעט, איז ער שטענדיג ביי רצוא, און זיין  
שוועריקייט איז ושוב, זיך אראפצולאַזן צו מענטשן  
וכו'.

דאס איז געווען דער חילוק צווישן משה רבינו וואס  
האט געזאגט (דברים לב, א): האזינו השמים וכו' ותשמעו

## דו ביזט אַ חידוש !

כג

האַרץ און ישׁעיהו הנביא וואס האט געזאָגט (ישׁעיהו א, ב): שְׁמְעוּ שָׁמַיִם וְהֶאֱזִינִי אָרֶץ, ווייל הֶאֱזִינּוּ מִיֵּינֶט אַז אַיִנְעֵר זִיְצֵט לְעַבְּן אַן אַנְדֶּעֶרן און זאָגט אים עֲפֹעֵס שְׁטִיל אַרְיִין אִין אױער, שְׁמְעוּ מִיֵּינֶט אַז אַיִנְעֵר אִיז ווייט און עַר שְׁרִיִּיט: הָעֵרֶט מִיר אױס! וועגן דעם מֹשֶׁה רַבִּינוּ וואס עַר האט געהאט די גרעסטע מְדַרְיָגָה אִין נְבוּאָה, און עַר אִיז געווען נאָנט צום הִימֶל, האט עַר געזאָגט פֿאַר די הִימֶל שְׁטִיל: הֶאֱזִינִי הַשָּׁמַיִם, אָבְעֵר פֿאַר די עַרד, וואס עַר אִיז געווען ווייט דערפֿון, האט עַר געדאַרפֿט אַראַפּ שְׁרִייעֵן, דערפֿאַר האט עַר געזאָגט וְתִשְׁמַע הָאָרֶץ, אָבְעֵר ישׁעיהו הנביא וואס עַר האט גִישֵׁט געהאט די מְדַרְיָגָה אִין נְבוּאָה, און עַר אִיז געווען נענטער צו דער עַרד, האט עַר צו די עַרד גערעדט שְׁטִיל, און צו די הִימֶל האט עַר געדאַרפֿט שְׁרִייעֵן. קומט אױס אַז אַ צִדִּיק וואס אִיז אַיִנגאַנצן דְּבוּק אִין בּוֹרָא פֿל עוֹלָמִים, אִיז אים זײער שווער אַראַפּ צו גיין, דאס אִיז געווען די גְרוֹיִסקִייט פֿון מֹשֶׁה רַבִּינוּ, אַז עַר האט זיך געקענט אַראַפֿלאַזן אױסצוהערן מענטשן אַגאַנצן טאָג.

אַזוי ווי דער הייליגער רבי זאָגט (לקוטי מוהר"ן חלק ב' סימן ז' ; סח) : וואס העכער אַ צדיק גייט, אַלץ נידעריגער קען ער זיך אַראַפּ לאַזן.

דער הייליגער סאַטמאַרער רב זכותו יגן עַלינו, האט אַמאל געזאָגט איינס פון די טעמים פאַרנוואס ער דאַווענט שפּעט, ווייל ער וויל אַביסל לערנען אויף, ווייל שפּעטער נאָכן דאַווענען האָבן שוין געוואָרט אויף אים מענטשן יעדער מיט זיינע צרות, און אַגאַנצן טאָג איז ער געווען פאַרנומען מיטן פּלל. וועגן דעם האט ער זייער מקפיד געווען אז מען זאל אים נישט שטערן דעמאלטס. איינער האט אים אַמאל געשטערט פאַרן דאַווענען, האט ער זיך אויסגעדריקט מיט ווייטאָג : פאַרנוואס זאל איך כאַטש נישט קענען לערנען ווי אַ פשוט'ער איד, איך מעג דאָף אויף עפּעס לערנען !

.ט

וַיֵּרָא חֲתָן מִשָּׂה וְכוּ', וַיֹּאמֶר מָה הַדָּבָר הַזֶּה אֲשֶׁר אַתָּה עֹשֶׂה לָעַם, מִדּוּעַ אַתָּה יּוֹשֵׁב לְבִדְדָךְ וְגו', (שמות יח, יד) : יתרו האט נישט געקענט פאַרשטיין, ווי אזוי משה רבינו



לאזט זיך אזוי אראפ, און ער אליין געט זיך אגאנצן טאג אפ מיט מענטשן, און ער איז פארנומען צו מאכן שלום צווישן זיי וכו', און ער האט געזאגט (שם יח, יז-יח): דו טוסט נישט גוט, נבל תבל! וועסט דאס נישט קענען פארנעמען, און ער האט אים פארגעשלאגן א עצה: ער זאל צונעמען צו זיך, צו העלפערס, וואס זיי זאלן זיך אפגעבן מיטן כלל וכו'. זעהט מען פון דעם, אז כאטשיג יתרו איז געווען זייער גרויס און אן אמת'ער גר און בעל תשובה, דאך אבער האט ער נישט פארשטאנען די הנהגה פון א צדיק און א רבין.

דער טשערינער רב זכותו יגן עלינו, [תלמיד פונעם הייליגן רבי נתן], שרייבט אין די הקדמה פונעם ספר עלים לתרופה [בריוון פונעם הייליגן רבי נתן], אז ווער עס איז געווען ביי רבי נתן, האט געזעהן אז דער מענטש איז א מורא'דיגע וואונדער: אז מען האט אים געזעהן דאווענען די דריי תפלות און תיקון חצות, און עוסק זיין אין התבודדות, האט מען געמיינט אז דער מענטש איז נאר עוסק אין תפלה אגאנצן טאג; אז מען האט אים געזעהן לערנען מיט זיין גרויס התמדה, און מען האט

געזעהן זיין אויסטערלישע בקיאות, האט מען געטראכט אז מן הסתם טוט ער גארנישט עפעס אנדערש, נאר ער לערנט אגאנצן טאג; ווער עס האט אים געזעהן שרייבן, און וויפיל ער האט אלץ צוזאם געשריבן, האט מען זיך פארגעשטעלט אז ער טוט נאר דאס אגאנצן טאג, [ער האט געשריבן דעם: לקוטי מוה"ר"]; סיפורי מעשיות; שיחות הר"ן; חיי מוה"ר"ן; ספר המדות וכו', נאכדעם די פילע בענדער לקוטי הלכות וכו', און אן א שיעור בריוון וואס ער האט געשריבן,] אז מען האט אים געזעהן רעדן מיט מענטשן און זיך אפגעבן מיט זיי, האט מען געמיינט אז ער רעדט אגאנצן טאג מיט מענטשן; דאס איז געווען דער חידוש, אז איין מענטש זאל דאס אלעס אריינעמען אין זיך.

די זעלבע זאך אז מען זאל גוט נאכקוקן דעם צדיק, איז דאך דאס דער גרעסטער חידוש, ווי אזוי ער האט צייט צו דאווענען, לערנען, שרייבן, רעדן מיט מענטשן און נאך צייט פאר זיך אויף. און ווי אזוי איז דאס טאקע מעגליך? נאר אויף דעם איז דא א ברכה פון הימל.

און מען דארף וויסן אז א צדיק וואס ער איז דבוק אין בורא כל עולמים, קען זיך אראפלאזן צו יעדן איינעם. דער הייליגער בעל התניא זכותו יגן עלינו האט געזאגט: א צדיק וואס איז דבוק אין באשעפער, און ער טראכט נאר פון באשעפער, דעמאלטס אפילו די מענטשן וואס זענען ארום אים, שפירן אויך א געוואלדיגע חיות, און עס קלעבט זיך אין זיי אויך אן א גוטער גערוד.

דערפאר דארף מען זייער אכטונג געבן נישט זיך אריינמישן ביי א צדיק, און אים געבן עצות וכו', און מען דארף זייער אכטונג געבן נישט מזלזל צו זיין אין א צדיק, אזוי ווי חז"ל זאגן (אבות ב, י): הוי זהיר בגחלתן שלא תפוה, מען קען זיך רחמנא לצלן אפבריען פון א צדיק. בפרט א צדיק וואס האט זיך אפגעגעבן מיט דיר, און זיך אראפגעלאזט ביז צו זיין מגושם דיגער פלאץ, און זיך אפגערייניגט און אראפגענומען פון דיר די שמוציגע קליידער וכו', אזוי ווי דער הייליגער רבי זאגט (לקוטי מוהר"ן חלק א' סימן י"ד): ווען א מענטש זינדליגט רחמנא לצלן, איז ער אנגעטוען מיט בגדים צואים, מיט

טינוף'דיגע בּגדים. ווייל די מחשבות זענען די בּגדים (לקוטי מוהר"ן חלק א' סימן כא), און דער צדיק נעמט אראפ די שמוציגע געדאנקען פון אים, און ער וואשט אים אָפּ, און ער מוטשעט זיך מיט אים, ביז ער הייבט אים אויף, און ער ווערט א מענטש, נאכדעם ברענגט ער אים אריין שכל און א חשק צו לערנען יעדן טאג: מקרא, משנה, גמרא וכו', זוהר הקדוש און תיקונים וכו', אבער ווען מען איז שוין זוכה צו די אלע שיינע זאכן דארף מען זייער אכטונג געבן נישט צו קריגן אדער חלילה מזלזל זיין אין דעם צדיק.

וישליח משה את חתנו, וילך לו אל ארצו (שמות יח, כז):  
 וויבאלד משה רבינו האט געזעהן אז יתרו מישט זיך אריין, און פארשטייט נישט גענוג דאס גרויסקייט און רחמנות פון א צדיק, און ער געט אים עצות, האט ער אים צוריק אהיים געשיקט לחיים ולשלום.

י.

ויחן שם ישראל נגד הָהָר (שמות יט, ב), זאגט אויף דעם רש"י: כאיש אחד בלב אחד, ווייל ביי אלע פלעצער ווי

די אידן זענען געווען איז שטענדיג געווען מחלוקת און טענות, אבער ווען זיי זענען אנגעקומען צום בארג סיני, איז געווען א מורא'דיגער אחרות; און אזוי ארום האבן זיי געקענט מקבל זיין די תורה.

וועגן דעם דארף מען זייער אכטונג געבן פון מחלוקת, און האבן טענות איינער אויפן צווייטן, וואס דאס האלט ליידער אויף די גאולה, אז עס איז דא מחלוקת צווישן אידן רחמנא לצלן, דער הייליגער צאנזער רב זכותו יגן עלינו, האט אמאל געזאגט, אז ער וועט הערן איינעם זאגן אז זיין רבי איז גרעסער וכו', וועט ער אים אויסרייסן. [ווי באוואוסט איז ער געווען א שארפער מענטש], יעדער איז מקבל פון זיין רבין, אבער נישט מאכן אן עבודה זרה און אנדרייען מחלוקת צוליב דעם, וואס דאס איז די ערגסטע זאך רחמנא לצלן.

דער הייליגער רבי זאגט (שיחות הר"ן סימן צא): אז איינער וויל זוכה זיין צו התמדה, לערנען פלייסג די הייליגע תורה, זאל ער נישט רעדן אויף קיין שום איד. א

מענטש דארף אפלאזן אן אנדערן און נאר האבן צו טוהן מיט זיך.

יא.

ויאמר ה' אל משה לך אל העם וקדשתם וכו', וכבסו שמלתם (שמות יט, י), דער אייבערשטער האט געהייסן פאר משה רבינו ער זאל זאגן פאר די אידן זיי זאלן זיך הייליגן און רייניגן. פון דעם קען מען זיך לערנען, אז א מענטש דארף זייער נזהר זיין צו גיין אין מקוה, בפרט זאל מען נזהר זיין אין טבילת עזרא.

עס שטייט אין הייליגן מאור ושמש (פרשת אמור), אז דער בעל שם טוב הקדוש, און דער הייליגער רבי ר' אלימלך זכותו יגן עלינו, האבן צוריק מתקן געווען די תקנה פון טבילת עזרא, און אז ש"ץ ימח שמו איז אראפ פון אידישן וועג - און גורם געווען א חורבן פאר די גאנצע וועלט - ווייל ער איז נישט געווען נזהר זיך צו טובל'ן ווען מען דארף, כאטשיג ער האט געקענט פל התורה כולה. דער הייליגער רבי זאגט (שיחות הר"ן סימן קמא): [דארט וואו דער הייליגער רבי איז מגלה דעם

וואונדערליכן תיקון הפללי, אויף דעם חטא] דער  
 ערשטער תיקון איז מקנה! נאכדעם דארף מען געבן א  
 פרוטה פאר צדקה, און זאגן די צען קאפיטלעך תהלים  
 [תיקון הפללי].

## יב.

והגבלת את העם סביב לאמר, השמרו לכם עלות בהר  
 וגו' (שמות יט, יב), נאכדעם האט דער אייבערשטער  
 נאכאמאל געזאגט פאר משה רבינו (שמות יט, כא): רד  
 העד בעם פן יהרסו אל ה' לראות ונפל ממנו רב, ער זאל  
 גיין ווארענען די אידן, אז זיי זאלן זייער אכטונג געבן  
 נישט צו גיין מער וויפיל זיי מעגן. פון דעם זעהן מיר אז  
 אויב א מענטש גייט העכער פון זיינע מדריגות, וועט ער  
 אנוועק פאלן.

דאס זאגט דער פסוק (שם יט, כד): ויאמר אליו ה' לך  
 רד ועלית אתה ואהרן עמך וגו' והעם אל יהרסו לעלת  
 אל ה' פן יפרץ בם, זאגט אויף דעם רש"י: יעדער  
 איינער האט געהאט א מחיצה פאר זיך, און איז  
 געגאנגען מיט א אנדערע מדריגה, משה רבינו מיט זיין

מדרִיגָה; אַהרֶן מיט זיין מדרִגָה; די כֹּהֲנִים מיט זייער  
 מדרִגָה; און גאנץ כּלל ישׂרָאֵל מיט זייער מדרִגָה. דאס  
 הייסט, באַמֶת איז נישט דא קיין שום זאך אויסער דעם  
 באַשעפּער, און אַלעס איז נאר דער באַשעפּער, און דער  
 באַשעפּער איז אַן אור אין סוף, נאר יעדער מענטש  
 וויפיל ער גרייט זיך צו, אזויפיל קען זיין מח פארנעמען  
 צו שפירן די לעכטיגקייט פונעם אייבערשטן, אז איינער  
 האט זיך מער אפגעשיידט פון די נארישקייט פון דער  
 וועלט, שפירט ער מער אלקות, אז איינער האט זיך נאך  
 מער צוגעגרייט, שפירט ער נאך מער דעם אייבערשטן,  
 און לויט דעם האט יעדער מענטש זיין צמצום. דערפאר  
 איז אַ מורא'דיגע געלעכטער נאכצומאכן אַ צווייטן און  
 יענעם תנועות, וואס מען האט אַ פנים אזוי ווי אַ  
 מאַנק"י וואס מאכט אויך נאך אַן אנדערן.

דערפאר אז אַ מענטש וויל מקבל זיין די תורה, דארף  
 ער וויסן די וויכטיגסטע זאך, ער זאל גיין אויף זיין  
 וועג, און נישט קוקן אויף יענעם, מען זעהט אז רוב  
 מענטשן פאלן אראפ און ווערן צובראכן ביי זיך נאר  
 ווייל זיי קוקן אויף יענעם, יענער איז שוין אזא למדן,



יִעֲנֶע ר איז שוין א רעדנער וכּו', ןואס דאס צױברעכט זיי  
אינגאנצן.

דער הייליגער רבי איז מגלה (לקוטי מוהר"ן חלק ב,  
בהשקפה): אויף דעם פסוק (יחזקאל לג, כד): אַחַד הָיָה  
אַבְרָהָם, אַבְרָהָם אָבִינוּ הָאֵל גְּעֵדִינֵט דַעם בַּאֲשַׁעפֶּע ר מִיֵּט  
דִּי בְחִינָה פּוֹן: אַחַד, עַר הָאֵל זִיךְ זִיךְ בַּאֲטֵרֶאכְט אַזױ ןױ  
עַר איז דער איינציגסטער מענטש אויף דער ןױעלט, און  
בְּכָלֵל נִישְׁט גַעקוקט אויף א צװױטן. און ןױען א מענטש  
לַעבֵט אויף דעם ןױעג, איז עַר דער גְּלִיקְלִיכְסְטער  
מענטש.

דער הייליגער רבי האט דערציילט (ספורי מעשיות, מעשה  
ט), א מעשה פון א תם, ןואס עַר איז געןױען א שוסטער,  
און עַר איז געןױען שטענדיג זױער פּרייליך, ןױען עַר  
האט געענדיגט מאכן א שױף, ןואס מן הסתם האט עס  
געהאט דריי עקן, פֿלעגט עַר נעמען דעם שױף און דאס  
אױסרימען, און עַר האט זיך מחיה געןױען דערמיט, און  
עַר פֿלעגט זאגן: מױן ןױיב! ןױ שױן און ןױ הערליך  
דאס שױכעלע איז, ןואספארא זיסקייט דאס שױכעלע איז,  
ןואספארא האניגדיג און צוקערדיגע שױכעלע איז דאס,

און ןוען זיין ווייב האט אים געפֿרעגט : אויב עס איז יא  
 אזוי, פֿארןװאס אַנדערע שױסטרס נעמען אַסאָף מער  
 געלט פֿאר אַ פֿאר שױף, און פֿארדינען שױן, און דו  
 נישט? ! האט ער געענטפֿערט : ןואס האב איך מיט  
 יענעם? ! דאס איז יענעמס מעשֿה, און דאס איז מיין  
 מעשֿה ןכו'. זעהט מען פֿון דעם, אז אַ מענטש דאַרף  
 שטענדיג קוקן נאַר אויף זיך, און זיך מורא'דיג מחיה  
 זיין מיט ןואס ער האט, און מיט ןואס ער פֿארדינט.

יג.

אַנכי הוֹנִיָה אַלקיך אֲשֶׁר הוֹצֵאתיך מֵאֶרֶץ מִצְרַיִם  
 מִבֵּית עֲבָדִים (שְׁמוֹת כ, ב), איך בין דער באַשעפֿער דײַן  
 גאט, ןואס האט דיך אַרױסגענומען פֿון מִצְרַיִם ןכו'.  
 זאַגט דער רמב"ן הקדוש : ןועגן דעם שטייט 'אַלקיך' -  
 'הוֹצֵאתיך אַ לְשׁוֹן יְחִיד, און נישט 'אַלקיכֶם' - 'הוֹצֵאתי  
 אֶתְכֶם' אַ לְשׁוֹן רַבִּים, צו ווייזן אז די הייליגע תּוֹרָה איז  
 געגעבן געװאָרן פֿאר יעדן איד עקסטער, און אפֿילו די  
 גאַנצע ןועלט האלט נישט די תּוֹרָה, און זענען אַװעק  
 פֿון באַשעפֿער, דאַרף ער ןויסן אז ער האט גאַרנישט

לה

## דו ביזט א חידוש !

מיט די וועלט, דער באשעפער האט געגעבן די תורה פאר אים אליין.

יד.

לא יהיה לך אלהים אחרים על פני (שמות כ, ג), זאלסט נישט האבן קיין פֿרעמדע אפגעטער וכו'; דער הייליגער רבי זאגט (לקוטי מוהר"ן חלק א' סימן כג): דער עיקר פון א מענטש איז זיין פנים. וועגן דעם דארף א מענטש שטענדיג זעהן צו זיין פרייליך, און ארומגיין מיט א שמיכל און א לעכטיגע פנים (זיין עוד לקוטי מוהר"ן חלק א, סימן קנג), אבער אויב חלילה וחס א מענטש איז אריינגעפאלן אין די תאוה פון געלט, און ער גלייבט נישט אז דער אייבערשטער קען שפייזן א מענטש גרינגערהייט, איז ער שטענדיג טרויעריג און פארדאגה'ט, און ער גייט ארום מיט א זויערן פנים, ווייל אלע עבודה זרה'ס ליגט אין געלט, וואס דאס מאכט אים צופראכן און אנגעזעצט.

מיט דעם טייטשט דער הייליגער רבי א מוראדיגע טייטש: לא יהיה לך אלהים אחרים על פני, אויף זיין

פנים זאל נישט זיין קיין אפגאט, דאס הייסט, זאלסט  
נישט ארומגיין מיט א זויערן און טרויעריגן פנים.

מען פארציילט אז דער הייליגער רבי ישׂראל  
סאלאנטער זצ"ל האט אמאל געזעהן איינעם ארום גיין  
מיט א זויערן פנים און מיט מרה שחורה, האט ער אים  
מוסר געזאגט: איר זענט א בור ברשות הרבים, [איינס  
פון די פיר נזיקין איז, אז איינער מאכט א גרוב אין א  
רשות הרבים, א פלאץ וואו מענטשן דרייען זיך, און  
איינער איז דארט אריינגעפאלן, איז מען א מזיק און  
מען איז חייב], פֿרעגט דער איד: וואס האב איך  
געטוען?! האט ער אים מסביר געווען: וויבאלד דיין  
פנים איז א רשות הרבים, ווייל יעדער קען דיר זעהן, און  
אז דו גייסט ארום מיט א זויערן פנים, ווערן אנדערע  
אויך זויער, ביזטו דאך א מזיק. דערפאר אז א מענטש  
גייט ארום מיט א שמייכל, וועט ער יעדן פרייליך מאכן.

טו.

לא תעשה לך פסל וְכָל תְּמוּנָה וְגו' (שמות כ, ד), א  
מענטש דארף וויסן, אז אין בורא כל עולמים האט מען

נישט קיין שום השגה און קיין שום תפיסה, און אַז  
 אויבן איז נישטא קיין שום געשטאלט און אויסזעהן.  
 נאר יעדער מענטש מאלט זיך אויס פּבּיכּול אַז דער  
 אייבערשטער איז ברויג אויף אים, וואס באַמַת איז דאס  
 נאר זיינע דמיונות, ווייל דער באַשעפּער איז אַן אַב  
 הַרְחָמַן, ער וויל אויג האבן, און ער וויל אויג נאר מְקַרֵב  
 זיין.

דאס איז אויף וואס דער פּסוק זאגט ווייטער (שמות כ,  
 1): לֹא תִשָּׂא אֶת שֵׁם הַיְיָ אֱלֹהֶיךָ לְשׁוּא, אַ מְעַנֵּשׁ  
 דאָרף וויסן, אַז דער בורא פּל עולמים וויל אים האבן,  
 און די אַלע שְׁלֵעֲכָטֶע געדאנקען וואס קומען אים אריין  
 אין מחשבה, אַז מען דאָרף אים נישט האבן, איז רחמנא  
 לְצַלְן לִיגֵנֵט און פּאַלש ! דאס זאגט דער פּסוק: לֹא תִשָּׂא  
 אֶת שֵׁם הַיְיָ אֱלֹהֶיךָ לְשׁוּא, נְעַם נִישׁט דַעם  
 אייבערשטנס נאמען פּאַרן שווא, פּאַר זאכן וואס זענען  
 פּאַלש, פּאַילו דער באַשעפּער איז ברויג אויף דיר, ווייל  
 דאס קומט פּוֹנַעם יצר הרע, וואס ער פּרענגט אריין אין  
 אַ מְעַנֵּשׁ מַחְשָׁבוֹת אַז דער באַשעפּער דאָרף אים נישט  
 האבן, און ער איז גארנישט ווערט.

טז.

זכור את יום השבת לקדשו (שמות כ, ח), א מענטש דארף א גאנצן שבת זיך פרייען אז ער איז זוכה צו היטן שבת, וואס דאס איז די גרעסטע שמחה.

חז"ל זאגן (תנחומא בראשית): פבוד שבת עדיף מאלף תעניות, א מענטש וואס פריידט זיך א גאנץ שבת, און ער איז מכבד דעם שבת, איז אזוי ווי ער וואלט געפאסט טויזנט תעניות. דער אר"י הקדוש זאגט (שער רוח הקודש, תקון כז): אויף יעדע מאל וואס מען פאלט דורך מיט 'פגם הברית' רחמנא לצלן, דארף מען פאסטן: פ"ד [פיר און אכציג] תעניות, קומט אויס אז אויף צען מאל: אכט הונדערט און פערציג [840], אויף הונדערט מאל: אכט טויזענט און פיר הונדערט [8400] טעג, וואס ליידער קיינער איז נישט ריין פון דעם, און ווער רעדט נאך, דער אייבערשטער זאל אפהיטן, טויזענט מאל, קומט דאס אויס: פיר און אכציג טויזענט [84000] תעניות, וואס א מענטש האט נישט אין די גאנצע זיבעציג יאר אזויפיל טעג צו פאסטן, ווייל אסאך טעג אין יאר טאר מען דאך נישט פאסטן, וועט ער לויט דעם

חֲשֹׁבֹן דַּאָרפֿן אַראַפֿקוּמֶען אויף דער װעלט נאָך  
 עטליכע גלגולים, דא קומען חז"ל און זאָגן אינז אַז  
 בלויז מיט איין שַׁבַּת װאס מען האַלט זיך רואיג און  
 פֿרייליך אַ גאַנצן שַׁבַּת, האט מען שוין אויף איינמאַל  
 טויזנט תּענינים.

װעגן דעם זאַגט דער הייליגער רבי (לקוטי מוהר"ן חלק  
 ב' סימן יז): דער עיקר פון שַׁבַּת איז די שְׁמִיחָה פון שַׁבַּת,  
 און מען דאַרף זעהן צו זיין גאר פֿרייליך און  
 אויפגעלייגט אַ גאַנץ שַׁבַּת. [עס איז פֿדאי צו לערנען די  
 תּוֹרָה יעדן ערב שַׁבַּת, און זאָגן אויף דעם די תּפִּלָּה פון  
 הייליגן רבי נחמן אין לקוטי תּפִּלוֹת.] מען זעהט אַז דווקא  
 שַׁבַּת װיבאַלד אַ מענטש אַרבעט נישט און ער גייט  
 ליידג, לאַזט ער אויס זיינע נערוון אויף זיין װייב װכו',  
 דערפֿאַר זאָגן חז"ל (עין גיטין נב ע"א): ערב שַׁבַּת איז דער  
 שְׁטָן פֿאַרנומען צו מאַכן מחלוקת אין אַ אידישער  
 שְׁטוב. פֿדי צו צושטערן דעם שַׁבַּת, אָבער אַ מענטש  
 דאַרף האָבן שְׁכַל צו זיין שְׁטיל און שװייגן, װעט ער  
 האָבן אַ לעכטיגן שַׁבַּת, װאס שַׁבַּת בִּרְעַנְגֵט אַלע  
 השפּעות אויף אַ גאַנצע װאָך (זוהר הקדוש יתרו פח ע"א).

יז.

לא תרצח, לא תנאף, לא תגנב (שמות כ, יג), די אלע דריי האבן איין שייכות, ווייל אז איינער איז א 'נואף' איז ער שוין רחמנא לצלן א 'רוצח', ווייל פון יעדן טיפת זרע קען געבוירן ווערן א קינד. נאכדעם איז ער זיך מורה היתר צו גנב'ענען, נאכדעם זאגט ער ליגנט, און אזוי זינקט ער רחמנא לצלן מער און מער.

דערפאר דארף מען יעצט מאכן א נייע התחלה, און מקבל זיין די תורה פון דאסניי, אזוי ווי דער אר"י הקדוש זאגט (שער רוח הקודש, תקון כז): קריאה מעורר את הזמן.

יח.

אזוי ווי מיר שטייען שוין נאנט צו פרשת שקלים, וואס די משנה זאגט (שקלים ב ע"א): באחד באחד משמיעין על השקלים, דארף יעדער איד נתעורר ווערן צו געבן צדקה, בפרט אז מען איז זוכה צו געבן פארן בית התבשיל [יבנאל ארץ ישראל], וואס מען איז מחיה הונדערטער הונגעריגע אידן, וואס דאס איז די גרעסטע



צדקה, בפרט יעצט פאר פסח מיט די גרויסע הוצאות, איז די גרעסטע זכות זיי ארויסצוהעלפן.

דער הייליגער צאנזער רב זכותו יגן עלינו איז געווען א יחיד בדור אין די מצוה פון צדקה, אזוי ווייט אז מען דערציילט אז ווען דער הייליגער שינאווער רב זכותו יגן עלינו איז נאך געווען א יונגעלע, האט אים א גביר אמאל געטרופן ליגן אין בעט, פרעגט ער אים: יחזקעלע, פארוואס ליגסטו אין בעט? ביזט נישט געזונט? ! האט ער אים געזאגט: דער טאטע האט מיר צוגענומען די שיד, און אויך מיין נייע סוט, און דאס אוועק געגעבן פאר א יתום, און איך שעם זיך ארויס צו גיין אזוי. און ווי באוואוסט האט מען אלעס געמוזט באהאלטן פונעם אייגענעם טאטן, ווייל אלעס האט ער אוועק געגעבן פדי צו העלפן א צווייטן איד.

אמאל זענען אידן פון פוילן געווען אין דייטשלאנד פאר ביזנעס, האבן זיי געזעהן א אויבערלענדער איד אן א בארד וויינט, פרעגן זיי אים: פארוואס וויינט איר? האט ער זיי געזאגט: ווי אזוי זאל איך נישט וויינען, איך קום יעצט ארויס פון דאקטאר, און דער דאקטער האט

געזאגט אויף מיין זעהן אז ער איז זייער קראנק, און ער  
 האט שוין נישט קיין תקנה, און ער גייט שטארבן, זאגן  
 זיי אים: וואס? דער דאקטער איז שוין אויף בעל  
 הַבֵּית? ! פֿאר קיין צאנו, וואס דארט איז דא אַ גרויסער  
 צדיק, געט אים צדקה, וועט איר אנודאי געהאלפן  
 ווערן, און אזוי האט ער געטוהן, ווען ער איז אנקומען  
 קיין צאנו, און ער איז אריין געגאנגען צום הייליגן  
 צאנזער רב, פֿרעגט ער אים גלייך די ערשטע זאך: איר  
 האט פינעף הונדערט רייניש? [ער האט אים ניטאמאל  
 געפֿרעגט ווי אזוי ער הייסט און וואס ער וויל וכו']  
 ענטפֿערט ער: יא ! זאגט אים דער הייליגער צאנזער רב:  
 געבט אָהער די 500 רייניש, און גייט לחיים ולשלום.

דער איד גייט ארויס אינגאנצן צובראכן און  
 אויפֿגערעגט: די פּוילישע שווינדלערס האבן מיר דא  
 אַרײַנגענארט און פֿארשיקט צו עפֿעס אַ איד וכו', נאר  
 ער האט זיך פֿרוּפֿירט צו פֿארוואַיגן: עס איז מיר שוין  
 געגאנגען צום רוח אזויפיל געלד, זאל שוין די 500  
 רייניש אויף גיין צום רוח.

אזוי ווי די הייליגע קינדער פון צאנזער רב, דער שינאווער רב מיטן גארליצער רב וואס זענען געווען דארט האבן דאס געהערט, רופט זיך אן דער שינאווער רב פארן גבאי: לויף אים שנעל נאך, כדי מען זאל אים צוריק געבן די פינעף הונדערט רייניש, ווייל ער וועט נאך בארעדן דעם טאטן, און עס וועט ארויסקומען א חילול השם, זאגט אים דער גארליצער רב: גיין ברודער! אז דער טאטע האט פון דעם איד גענומען געלט, וועט ער געהאלפן ווערן.

דער איד איז אהיים געפארן, און נאכדעם איז ער צוריקגעקומען און געזאגט: איך האב געוואוסט אז עס איז דא איין גאט אויף דער גאנצער וועלט, אבער אז ער האט אויך א פארטרעטער דא אויף דער וועלט, דאס האב איך שוין נישט געוואוסט, ווייל זיין זיהן איז ברוך השם אויסגעהיילט געווארן.

ווען די קינדער האבן געפרעגט דעם הייליגן צאנזער רב פארן וואס ער האט אזוי געטוהן, האט ער זיי געזאגט: ווען איך בין געווען היינט אין מקנה, איז מיר איינגעפאלן א געדאנק, אזוי ווי איך מוז העלפן פאר

אַרײַמעלייט, און אײַך דאַרף יעצט האָבן פּינעף הונדערט  
 רײניש פּאַר אַ געוויסע צדקה, וועגן דעם ווער עס וועט  
 זײן דער ערשטער מיר צו געבן דעם סכום, דער וועט  
 זיכער זײן אַ געהאלפּענער, און פּונקט אײז דער אײז  
 געקומען, און ער האט מיר געהאלפּן, דערפּאַר אײז ער  
 געהאלפּן געוואָרן.

זעהט מען פון דעם, אז פון געבן צדקה דערלייגט  
 מען נישט, אָבער מען דאַרף אַסאַך בעטן דעם  
 אײבערשטן, אז מען זאל וויסן וואו צו געבן צדקה, דער  
 אײבערשטער זאל העלפּן אין זכות פון די צדקה, זאלן  
 אַלע הַמְנִס וואס קריצן מיט די צײן אויף אײדישע  
 קינדער האָבן אַ מַפְלָה (מגלה יג ע"ב), אויף זאַגן חז"ל (שבת  
 קלט ע"א): אין ישׂראל נגאַלין אַלאַ בזכות הצדקה, אז נאַר  
 אין די זכות פון צדקה וועלן מיר אַלע אויסגעלייזט  
 ווערן, אָמֵן.

~תם ונשלם שבח לאל בורא עולם~